

မိတ်ဆက်

“စစ်ကိုင်းတိုင်းဒေသကြီးစည်ပင်သာယာရေးပြည်သူ့လက်စွဲစာအုပ်”မှာ ပြည်သူတွေ ဖတ်ရှုဖို့ရာ အတွက် ရည်ရွယ်ထုတ်ဝေတဲ့ စာအုပ်ဖြစ်ပါတယ်။ ယခု လက်စွဲစာအုပ်မှာ စစ်ကိုင်းတိုင်းဒေသကြီး စည်ပင်သာယာရေး ဥပဒေအကြောင်းကို အများပြည်သူ နားလည်လွယ်ကူတဲ့ ပုံစံနဲ့ ရေးသား တင်ပြထားတာ ဖြစ်ပါတယ်။

ဥပဒေဆိုင်ရာကိစ္စတွေဆိုတာက အများပြည်သူနဲ့ အလွမ်းဝေးလှပါတယ်။ အကြောင်းရင်း တစ်ခုကတော့ ဥပဒေဆိုင်ရာ စာအုပ်စာတမ်းတွေ လွယ်လွယ်ကူကူ မရရှိတာကြောင့် ဖြစ်ပါတယ်။ ဒုတိယအကြောင်းရင်းက ဥပဒေစာအုပ်ကို ရရှိခဲ့တယ်ဆိုရင်တောင် ဖတ်ရှုဖို့ရာ မလွယ်ကူတာ၊ ဖတ်ရှုချင်လောက်အောင် စိတ်ဝင်စားဖွယ်မရှိတာကြောင့်ဆိုတာ တွေ့ရှိရပါတယ်။ တတိယတစ်ချက် ကတော့ ဥပဒေဆိုတာ ကိုယ်နဲ့ မဆိုင်ဘူး၊ ဥပဒေသမားတွေအလုပ်၊ ဌာနဆိုင်ရာတွေရဲ့ အလုပ်၊ ကိုယ်ကတော့ ပြောတဲ့အတိုင်း လိုက်လုပ်ရုံပဲ လို့ ယူဆနေကြတာကြောင့်ပဲ ဖြစ်ပါတယ်။

နိုင်ငံတော်က စတင်ကျင့်သုံးနေတဲ့ ဒီမိုကရေစီစနစ်မှာ တရားဥပဒေစိုးမိုးရေးက အခရာ ကျပါတယ်။ တရားဥပဒေစိုးမိုးဖို့ဆိုတာ ရှိတဲ့ တရားဥပဒေတွေ အသက်ဝင်မှ၊ အနည်းဆုံး ဥပဒေတွေ ဘယ်လိုရှိတယ်ဆိုတာ သိမှ ဖြစ်မှာ ဖြစ်ပါတယ်။ ဌာနဆိုင်ရာတွေ၊ တာဝန်ရှိသူတွေ ပြောသမျှ ခေါင်းညိတ်နေဖို့ မဟုတ်ဘဲ ပြည်သူတွေကိုယ်တိုင်က ဥပဒေကို နားလည်ပြီး မဟုတ်တာကို မဟုတ်တဲ့ အလျောက် ထိန်းကျောင်းတည့်မတ်ပေးဖို့၊ ဟုတ်တာကို ဟုတ်တဲ့ အလျောက်ဝိုင်းဝန်းဆောင်ရွက်ဖို့လိုမှာ ဖြစ်ပါတယ်။

စည်ပင်သာယာရေးကဏ္ဍဟာဆိုရင် အများပြည်သူနဲ့ နေ့စဉ်ထိတွေ့နေရတဲ့ ကဏ္ဍတစ်ခုဖြစ်ပါတယ်။ မြို့မှာနေသူတွေအတွက် ရှောင်လွှဲလို့မရတဲ့ အဖွဲ့အစည်းဆိုရင်လည်း ဟုတ်ပါတယ်။ မြို့ပြမှာ နေပြီဆိုတာနဲ့ စတင်လာတာက အခွန်၊ အိမ်ခွန်။ စည်ပင်ကို ဆောင်ရပြီ။ အိမ်အတွက် သုံးဖို့ ရေမီတာလိုင်း၊ ဒါလည်း စည်ပင်ရေလိုင်းပဲ။ အိမ်ရှေ့ထွက်လိုက်တယ်။ တွေ့ရတဲ့ လမ်းကလည်း စည်ပင်သာယာလမ်း။ စားဖို့သောက်ဖို့ ဈေးသွားဝယ်မယ်၊ ဒါလည်း စည်ပင်ဈေး။ ကိုယ့်စီးပွားရေးအတွက် ဆိုင်ဖွင့်မလား၊ ကျောင်းထောင်မလား၊ တည်းခိုခန်းဖွင့်မလား၊ ကြိုက်တဲ့ လုပ်ငန်းပြော စည်ပင်နဲ့ မဆိုင်တဲ့ လုပ်ငန်းက မရှိသလောက်ရှားပါတယ်။ နောက်ဆုံး သေဆုံးတဲ့ ကိစ္စပင် စည်ပင်နဲ့မလွတ်၊ စည်ပင်ပိုင်သူသာန်မှာ သင်္ဂြိုဟ်ရတာဖြစ်တယ်။ ဒီလို လူတွေရဲ့ နေ့စဉ်လူမှု ဘဝအတွက် အရေးပါတဲ့ စည်ပင်သာယာရေးအဖွဲ့ အကြောင်းကို သေသေချာချာသိထားဖို့ မလိုဘူးလား။ အစိုးရဌာနအဖွဲ့အစည်းတစ်ခုဖြစ်တဲ့ စည်ပင်သာယာရေးအဖွဲ့တွေမှာ ဘယ်လို ဥပဒေတွေရှိတယ်၊ စည်းမျဉ်းစည်းကမ်း၊ လုပ်ထုံးလုပ်နည်းတွေက ဘယ်လိုရှိတယ်ဆိုတာ သိမထားသင့်ဘူးလား....။

ဒီစာအုပ်ကတော့ စစ်ကိုင်းတိုင်းဒေသကြီးစည်ပင်သာယာရေးဥပဒေအကြောင်းကို လူအများ နားလည်လွယ်ဖို့ စိတ်ဝင်စားဖွယ် အမေးအဖြေပုံစံကို စကားပြောရေးဟန်နဲ့ တွဲစပ်ရေးသား တင်ပြထားပါတယ်။ မြန်မာနိုင်ငံ၏ စည်ပင်သာယာရေးအဖွဲ့အစည်းများ အကြောင်းကို ဗဟုသုတရဖွယ် အချိုးမျှတင်ပြထားပြီး စစ်ကိုင်းတိုင်းဒေသကြီး စည်ပင်သာယာရေးဥပဒေကို မိတ်ဆက်ပေးထားပါတယ်။ အခန်းတွေကို အပိုင်း(၂)ပိုင်းခွဲခြားထားပြီး အပိုင်း(၁)က “စစ်ကိုင်းတိုင်းဒေသကြီး စည်ပင်သာယာရေးကို လွှမ်းခြုံကြည့်ခြင်း” ဖြစ်ပြီး အပိုင်း(၂)ကတော့ “စည်ပင်သာယာရေးဆိုင်ရာကိစ္စရပ်များကို

အကြောင်းအရာအလိုက် ကြည့်ရှုခြင်း” ဖြစ်ပါတယ်။ စုစုပေါင်းအခန်း(၁၉)ခန်းပါဝင်ပြီး အခန်း(၁)ခုစီမှာ အရေးကြီးတဲ့ ဥပဒေဆိုင်ရာ အမေးအဖြေတွေကို ထည့်သွင်းပေးထားတာ ဖြစ်ပါတယ်။

ဖတ်ရှုသူအများသူငါ နားလည်ပြီး၊ ဥပဒေအသိတိုးကာ အမှန်တရားကြီးစိုးပါစေကြောင်း၊ စည်ပင်သာယာရေးလုပ်ငန်းတွေ အောင်မြင်ပြီး ပြည်သူ့ဘဝတိုးမြှင့်လာပါစေကြောင်း ဆန္ဒပြုအပ်ပါတယ်။

